

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ అష్టమస్కంధే ద్వాదశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే ద్వాదశోఽధ్యాయః ॥

శ్రీబాదరాయణీరువాచ

వృషధ్వజో నిశమ్యేదం యోషిద్రూపేణ దానవాన్ ।

మోహయిత్వా సురగణాన్ హరిః సోమమపాయయత్ ॥ 1 ॥

వృషమారుహ్య గిరిశః సర్వభూతగణైర్వృతః ।

సహ దేవ్యా యయౌ ద్రష్టుం యత్రాస్తే మధుసూదనః ॥ 2 ॥

సభాజితో భగవతా సాదరం సోమయా భవః ।

సూపవిష్ట ఉవాచేదం ప్రతిపూజ్య స్మయన్ హరిం ॥ 3 ॥

శ్రీమహాదేవ ఉవాచ

దేవదేవ జగద్వ్యాపిన్ జగదీశ జగన్మయ ।

సర్వేషామపి భావానాం త్వమాత్మా హేతురీశ్వరః ॥ 4 ॥

ఆద్యంతావస్య యన్మధ్యమిదమన్యదహం బహిః ।

యతోఽవ్యయస్య నైతాని తత్ సత్యం బ్రహ్మ చిద్ భవాన్ ॥ 5 ॥

తవైవ చరణాంభోజం శ్రేయస్కామా నిరాశిషః ।

విస్మయోభయతః సంగం మునయః సముపాసతే ॥ 6 ॥

త్వం బ్రహ్మ పూర్ణమమృతం విగుణం విశోక -

మానందమాత్రమవికారమనన్యదన్యత్ ।

విశ్వస్య హేతురుదయస్థితిసంయమానా -
మాత్మేశ్వరశ్చ తదపేక్షతయానపేక్షః || 7 ||

ఏకస్త్వమేవ సదసద్ ద్వయమద్వయం చ
స్వర్ణం కృతాకృతమివేహ న వస్తుభేదః |
అజ్ఞానతస్త్వయి జనైర్విహితో వికల్పో
యస్మాద్ గుణవ్యతికరో నిరుపాధికస్య || 8 ||

త్వాం బ్రహ్మ కేచిదవయంత్యుత ధర్మమేకే
ఏకే పరం సదసతోః పురుషం పరేశం |
అన్యేఽవయంతి నవశక్తియుతం పరం త్వాం
కేచిన్మహాపురుషమవ్యయమాత్మతంత్రం || 9 ||

నాహం పరాయుర్పషయో న మరీచిముఖ్యా
జానంతి యద్విరచితం ఖలు సత్త్వసర్గాః |
యన్మాయయా ముషితచేతస ఈశ దైత్య -
మర్త్యాదయః కిముత శశ్వదభద్రవృత్తాః || 10 ||

స త్వం సమీహితమదః స్థితిజన్మనాశం
భూతేహితం చ జగతో భవబంధమోక్షౌ |
వాయుర్యథా విశతి ఖం చ చరాచరాఖ్యం
సర్వం తదాత్మకతయావగమోఽవరుంత్యే || 11 ||

అవతారా మయా దృష్టా రమమాణస్య తే గుణైః |
సోఽహం తద్ ద్రష్టుమిచ్ఛామి యత్ తే యోషిద్వపుర్ధృతం || 12 ||

యేన సమ్మోహితా దైత్యాః పాయితాశ్చామృతం సురాః |
తద్ దిదృక్షవ ఆయాతాః పరం కౌతూహలం హి నః || 13 ||

శ్రీశుక ఉవాచ

ఏవమభ్యర్థితో విష్ణుర్భగవాన్ శూలపాణినా |
ప్రహస్య భావగంభీరం గిరిశం ప్రత్యభాషత || 14 ||

శ్రీభగవానువాచ

కౌతూహలాయ దైత్యానాం యోషిద్వేషో మయా కృతః |
పశ్యతా సురకార్యాణి గతే పీయూషభాజనే || 15 ||

తత్ తేహం దర్శయిష్యామి దిదృక్షోః సురసత్తమ |
కామినాం బహు మంతవ్యం సంకల్పప్రభవోదయం || 16 ||

శ్రీశుక ఉవాచ

ఇతి బ్రువాణో భగవాంస్తత్రైవాంతరధీయత |
సర్వతశ్చారయంశ్చక్షుర్భవ ఆస్తే సహోమయా || 17 ||

తతో దదర్శోపవనే వరస్త్రియం
విచిత్రపుష్పారుణపల్లవద్రుమే |
విక్రీడతీం కందుకలీలయా లసద్
దుకూలపర్యస్తనితంబమేఖలాం || 18 ||

ఆవర్తనోద్వర్తనకంపితస్తన -
ప్రకృష్టహారోరుభరైః పదే పదే |
ప్రభజ్యమానామివ మధ్యతశ్చలత్ -
పదప్రవాలం నయతీం తతస్తతః || 19 ||

దిక్షు భ్రమత్కందుకచాపలైర్భృశం
ప్రోద్విగ్నతారాయతలోలలోచనాం |
స్వకర్ణవిభ్రాజితకుండలోల్లసత్ -
కపోలనీలాలకమండితాననాం || 20 ||

శ్లథద్ దుకూలం కబరీం చ విచ్యుతాం
 సన్నహ్యతీం వామకరేణ వల్లనా |
 వినిఘ్నతీమన్యకరేణ కందుకం
 విమోహయంతీం జగదాత్మమాయయా || 21 ||

తాం వీక్ష్య దేవ ఇతి కందుకలీలయేషద్
 వ్రీడాస్ఫుటస్మితవిస్ఫుష్టకటాక్షముష్టః |
 స్త్రీప్రేక్షణప్రతిసమీక్షణవిహ్వలాత్మా
 నాత్మానమంతిక ఉమాం స్వగణాంశ్చ వేద || 22 ||

తస్యాః కరాగ్రాత్ స తు కందుకో యదా
 గతో విదూరం తమనువ్రజత్స్త్రియాః |
 వాసః ససూత్రం లఘు మారుతోఽహరద్
 భవస్య దేవస్య కిలానుపశ్యతః || 23 ||

ఏవం తాం రుచిరాపాంగీం దర్శనీయాం మనోరమాం |
 దృష్ట్వా తస్యాం మనశ్చక్రే విషజ్జంత్యాం భవః కిల || 24 ||

తయాపహృతవిజ్ఞానస్తత్కృతస్మరవిహ్వలః |
 భవాన్యా అపి పశ్యంత్యా గతప్రీస్తత్పదం యయౌ || 25 ||

సా తమాయాంతమాలోక్య వివస్త్రా వ్రీడితా భృశం |
 నిలీయమానా వృక్షేషు హసంతీ నాన్వతిష్ఠత || 26 ||

తామన్వగచ్ఛద్ భగవాన్ భవః ప్రముషితేంద్రియః |
 కామస్య చ వశం నీతః కరేణుమివ యూథపః || 27 ||

సోఽనువ్రజ్యాతివేగేన గృహీత్వానిచ్ఛతీం స్త్రియం |
 కేశబంధ ఉపానీయ బాహుభ్యాం పరిషస్వజే || 28 ||

సోపగూఢా భగవతా కరిణా కరిణీ యథా |
ఇతస్తతః ప్రసర్పంతీ విప్రకీర్ణశిరోరుహా || 29 ||

ఆత్మానం మోచయిత్వాంగ సురర్షభభుజాంతరాత్ |
ప్రాద్రవత్సా పృథుశ్రోణీ మాయా దేవవినిర్మితా || 30 ||

తస్యాసౌ పదవీం రుద్రో విష్ణోరద్భుతకర్మణః |
ప్రత్యపద్యత కామేన వైరిణేవ వినిర్జితః || 31 ||

తస్యానుధావతో రేతశ్చస్కందామోఘరేతసః |
శుష్మిణో యూథపస్యేవ వాసితామనుధావతః || 32 ||

యత్ర యత్రాపతన్మహ్యం రేతస్తస్య మహాత్మనః |
తాని రూప్యస్య హేమ్నశ్చ క్షేత్రాణ్యాసన్ మహీపతే || 33 ||

సరిత్సరఃసు శైలేషు వనేషూపవనేషు చ |
యత్ర క్వ చాసన్పుషయస్తత్ర సన్నిహితో హరః || 34 ||

స్కన్నే రేతసి సోఽపశ్యదాత్మానం దేవమాయయా |
జడీకృతం నృపశ్రేష్ఠ సన్న్యవర్తత కశ్మలాత్ || 35 ||

అథావగతమాహాత్మ్య ఆత్మనో జగదాత్మనః |
అపరిజ్ఞేయవీర్యస్య న మేనే తదు హద్భుతం || 36 ||

తమవిక్లవమవ్రీడమాలక్ష్య మధుసూదనః |
ఉవాచ పరమప్రీతో బిభ్రత్స్వాం పౌరుషీం తనుం || 37 ||

శ్రీభగవానువాచ
దిష్ట్యా త్వం విబుధశ్రేష్ఠ స్వాం నిష్ఠామాత్మనా స్థితః |
యన్మే స్త్రీరూపయా స్వైరం మోహితోఽప్యంగ మాయయా || 38 ||

కో ను మేఽతితరేన్మాయాం విషక్తస్త్వదృతే పుమాన్ |
తాంస్తాన్ విస్మజతీం భావాన్ దుస్తరామకృతాత్మభిః || 39 ||

సేయం గుణమయీ మాయా న త్వామభిభవిష్యతి |
మయా సమేతా కాలేన కాలరూపేణ భాగశః || 40 ||

శ్రీశుక ఉవాచ
ఏవం భగవతా రాజన్ శ్రీవత్సాంకేన సత్కృతః |
ఆమంత్య తం పరిక్రమ్య సగణః స్వాలయం యయౌ || 41 ||

ఆత్మాంశభూతాం తాం మాయాం భవానీం భగవాన్ భవః |
శంసతామృషిముఖ్యానాం ప్రీత్యాఽఽచష్టాథ భారత || 42 ||

అపి వ్యపశ్యస్త్వమజస్య మాయాం
పరస్య పుంసః పరదేవతాయాః |
అహం కలానామృషభో విముహ్యే
యయావశోఽన్యే కిముతాస్వతంత్రాః || 43 ||

యం మామప్యచ్ఛస్త్వముపేత్య యోగాత్
సమాసహస్రాంత ఉపారతం వై |
స ఏష సాక్షాత్ పురుషః పురాణో
న యత్ర కాలో విశతే న వేదః || 44 ||

శ్రీశుక ఉవాచ
ఇతి తేఽభిహితస్తాత విక్రమః శార్ఙ్గధన్వనః |
సింధోర్నిర్మథనే యేన ధృతః పృష్ఠే మహాచలః || 45 ||

ఏతన్ముహుః కీర్తయతోఽనుశృణ్వతో
న రిష్యతే జాతు సముద్యమః క్వచిత్ |

యదుత్తమశ్లోకగుణానువర్ణనం
సమస్తసంసారపరిశ్రమాపహం || 46 ||

అసదవిషయమంఘ్రిం భావగమ్యం ప్రపన్నా -
నమృతమమరవర్యానాశయత్ సింధుమధ్యం |
కపటయువతివేషో మోహయన్ యః సురారీన్
తమహముపస్మతానాం కామపూరం నతోఽస్మి || 47 ||

|| ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే శంకరమోహనం నామ ద్వాదశోఽధ్యాయః ||